



NSD NEWS BULLETIN AKASHVANI, GUWAHATI 0000000000

Date : 25-03-2024

Time : 19.10 hrs

Assamese Evening Bulletin

.....

- ১। সমগ্ৰ দেশতে আজি বঙৰ উৎসৱ ফাকুৱা উদযাপন কৰা হৈছে। ৰাষ্ট্ৰপতি শ্ৰীমতী দ্ৰৌপদী মুৰ্মু, উপ-ৰাষ্ট্ৰপতি জগদীপ ধনখড় আৰু প্ৰধানমন্ত্ৰী নৰেন্দ্ৰ মোদীয়ে ফাকুৱা উপলক্ষে জনসাধাৰণক শুভেচ্ছা জ্ঞাপন কৰিছে।
- ২। বৈদেশিক পৰিক্ৰমা মন্ত্ৰী ড° এছ জয়শংকৰে আজি ছিংগাপুৰৰ প্ৰধানমন্ত্ৰী লি ছিয়েন লুঙক সাক্ষাৎ কৰে।
- ৩। প্ৰধানমন্ত্ৰী নৰেন্দ্ৰ মোদীয়ে উজ্জয়িনীৰ মহাকাল মন্দিৰত সংঘটিত হোৱা অগ্নিকাণ্ডৰ ঘটনা সন্দৰ্ভত দুখ প্ৰকাশ কৰিছে। মধ্য প্ৰদেশৰ মুখ্যমন্ত্ৰী ড০ মোহন যাদৱে অগ্নিকাণ্ডত আহত প্ৰতিজনলৈ ১ লাখ টকাকৈ আৰ্থিক সাহায্য আৰু বিনামূলীয়া চিকিৎসাৰ কথা ঘোষণা কৰিছে। **আৰু**
- ৪। আই পি এল ক্ৰিকেট প্ৰতিযোগিতাৰ এখন খেলত কিছুসময়ৰ পাছতে ৰয়েল চেলেঞ্জাৰ্ছ বেংগালুৰু পঞ্জাৰ কিংছৰ বিৰুদ্ধে অৱতীৰ্ণ হ'ব।

0000

সমগ্ৰ দেশতে আজি বঙৰ উৎসৱ ফাকুৱা উদযাপন কৰা হৈছে। ৰাষ্ট্ৰপতি শ্ৰীমতী দ্ৰৌপদী মুৰ্মু, উপ-ৰাষ্ট্ৰপতি জগদীপ ধনখড় আৰু প্ৰধানমন্ত্ৰী নৰেন্দ্ৰ মোদীয়ে ফাকুৱা উপলক্ষে জনসাধাৰণক শুভেচ্ছা জ্ঞাপন কৰিছে। ৰাষ্ট্ৰপতিগৰাকীয়ে সামাজিক মাধ্যমৰ জৰিয়তে ফাকুৱাক সমন্বয়ৰ উৎসৱ আখ্যা দি কয় যে, এই উৎসৱ ভাৰতৰ অতুলনীয় সাংস্কৃতিক ঐতিহ্যৰ জীৱন্ত প্ৰতীক। শ্ৰীমতী মুৰ্মুৱে কয় যে, এই উৎসৱে জনসাধাৰণৰ মাজত প্ৰেম, একতা আৰু ভাতৃত্বৰ অনুভৱ জাগ্ৰত কৰে। তেওঁ লগতে ফাকুৱাই সকলোৰে জীৱনলৈ সুখ আৰু সমৃদ্ধি কঢ়িয়াই আনিব বুলি আশা প্ৰকাশ কৰে।

প্ৰধানমন্ত্ৰী নৰেন্দ্ৰ মোদীয়েও বঙৰ উৎসৱে সকলোৰে জীৱনলৈ নতুন শক্তি আৰু উদ্যম কঢ়িয়াই আনিব বুলি আশা প্ৰকাশ কৰে।

অসমতো কালিৰে পৰা পৰম্পৰাগত ৰীতি-নীতিৰে দৌল মহোৎসৱ অনুষ্ঠিত হৈছে। ৰঙৰ উৎসৱ ফাঁকুৱা উপলক্ষে ৰাজ্যজুৰি উৎসাহ-উদ্দীপনাই বিৰাজ কৰিছে। ভিন্ন ৰঙী আবিৰেৰে ৰাজ্যৰ বজাৰসমূহ ভৰি পৰাৰ সমান্তৰলাভাৰে সত্ৰ তথা মন্দিৰসমূহত দৌল উৎসৱ উলহ-মালহেৰে পালন কৰা হৈছে। ৰাজ্যপাল গুলাব চান্দ কাটাৰীয়াই হোলী উপলক্ষে ৰাজ্যবাসীক শুভেচ্ছা জ্ঞাপন কৰিছে।

মহাপুৰুষ মাধৱদেৱ স্থাপিত ঐতিহ্যমণ্ডিত বৰপেটা সত্ৰতো কালিৰে পৰা তিনিদিনীয়া কাৰ্যসূচীৰে শ্ৰীকৃষ্ণ দৌল মহোৎসৱ অনুষ্ঠিত হৈছে। সত্ৰখনত আজি ভৰ দেউল উপলক্ষে মুখ্যমন্ত্ৰী ড० হিমন্ত বিশ্ব শৰ্মা উপস্থিত হয়। মুখ্যমন্ত্ৰীগৰাকীয়ে আতাপুৰুষসকলৰ গৃহ, মঠ গৃহ আৰু গুৰু আসনৰ আগত সেৱা জনায়। দৌল গৃহত আৰোহন কৰি কলীয়া গোসাঁইৰ গাত ফাকু চতিয়াই মুখ্যমন্ত্ৰী ড० শৰ্মাই সেৱা জনায়। মুখ্যমন্ত্ৰীগৰাকীৰ লগত বৰপেটা লোকসভা সমষ্টিৰ প্ৰাথী ফণী ভূষণ চৌধুৰী, ভৱানীপুৰ সমষ্টিৰ বিধায়ক ফণী তালুকদাৰ আৰু ৰাজ্যসভাৰ সাংসদ পৰিত্ৰ মাৰ্ঘেৰিটা উপস্থিত থাকে। কাইলৈ বৰপেটাত সুঁৱেৰী তথা ফাঁকুৱা উদযাপন কৰা হ'ব।

ঐতিহ্যমণ্ডিত বটদ্ৱা থানতো কালিৰে পৰা পাঁচদিনীয়া বৰ্ণাঢ্য কাৰ্যসূচীৰে দৌলযাত্ৰা মহোৎসৱ অনুষ্ঠিত হৈছে। কাইলৈ থানখনত গোসাঁই ফুৰোৱা উৎসৱৰ আয়োজন কৰা হৈছে।

ইফালে সত্ৰীয়া সংস্কৃতিৰ পীঠস্থান মাজুলীতো ৰঙৰ উৎসৱ ফাকুৱা ধৰ্মীয় ৰীতি-নীতিৰে উদযাপন কৰা হৈছে। জিলাখনৰ গড়মুৰ, দক্ষিণ পাট, চামগুৰি, বেঙেনাআটি আদি সত্ৰত উলহ-মালহেৰে ফলগোৎসৱ পালন কৰাৰ বাতৰি আমালৈ আহিছে।

০০০০

বৈদেশিক পৰিক্ৰমা মন্ত্ৰী ড० এছ জয়শংকৰে আজি ছিংগাপুৰৰ প্ৰধানমন্ত্ৰী লি ছিয়েন লুঙক সাক্ষাৎ কৰে। সামাজিক মাধ্যমৰ জৰিয়তে দিয়া এটা বাৰ্তাত ড० জয়শংকৰে কয় যে, ভাৰতৰ সৈতে দেশখনৰ সম্পৰ্ক সন্দৰ্ভত তেওঁৰ ইতিবাচক মনোভাৱ এই সম্পৰ্কৰ শক্তিৰ উৎস হিচাপে বিবেচিত হৈছে। তেওঁ লগতে কয় যে, বিশ্বৰ সাম্প্ৰতিক পৰিস্থিতি সন্দৰ্ভত ছিংগাপুৰৰ প্ৰধানমন্ত্ৰীৰ দৃষ্টিভংগীক ভাৰতে সন্মান কৰে। উল্লেখযোগ্য যে, ড० জয়শংকৰে ৩ দিনীয়া কাৰ্যসূচীৰে ছিংগাপুৰ ভ্ৰমণ কৰিছে। ইয়াৰ পূৰ্বে বিদেশ মন্ত্ৰীগৰাকীয়ে ছিংগাপুৰৰ বৈদেশিক পৰিক্ৰমা মন্ত্ৰী ভিভিয়ান বালাকৃষ্ণনকো সাক্ষাৎ কৰে। এই সাক্ষাৎকালত মন্ত্ৰী দুগৰাকীয়ে ভাৰত আৰু ছিংগাপুৰৰ দ্বিপাক্ষিক সহযোগিতাৰ অগ্ৰগতি পর্যালোচনা কৰে। ড० জয়শংকৰে ভাৰত প্ৰশান্ত মহাসাগৰীয় অঞ্চল তথা পশ্চিম এছিয়া সন্দৰ্ভতো তেওঁৰ সৈতে মত বিনিময় কৰা বুলি সদৰি কৰিছে।

০০০০

মধ্য প্ৰদেশৰ উজ্জয়িনীৰ মহা কালেশ্বৰ মন্দিৰৰ গৰ্ভগৃহত আজি পুৱা ভগ্ন আৰতিৰ সময়ত অগ্নিকাণ্ড সংঘটিত হয়। ঘটনাত পুৰোহিতগৰাকীকে ধৰি কেইবাগৰাকীও লোক আহত হয়। আহতসকলক ইন্দোৰ আৰু উজ্জয়িনীৰ চিকিৎসালয়ত ভৰ্তি কৰা হয়। উজ্জয়িনীৰ আয়ুক্ত নীৰজ সিঙে ঘটনা সন্দৰ্ভত তদন্তৰ নিৰ্দেশ দিছে। আনহাতে, ৰাজ্যখনৰ মুখ্যমন্ত্ৰী ড० মোহন যাদৱে অগ্নিকাণ্ডত আহত হোৱা প্ৰতিগৰাকী ব্যক্তিলৈ ১ লাখ টকাৰ আৰ্থিক সাহায্যৰ লগতে বিনামূলীয়া চিকিৎসা সেৱা প্ৰদানৰ কথা ঘোষণা কৰিছে।

প্ৰধানমন্ত্ৰী নৰেন্দ্ৰ মোদীয়ে মহাকাল মন্দিৰত সংঘটিত হোৱা অগ্নিকাণ্ডৰ ঘটনাটোক দুখজনক আখ্যা দিয়াৰ লগতে আঘাতপ্ৰাপ্ত ভক্তসকলৰ আশু আৰোগ্য কামনা কৰিছে। আনহাতে, কেন্দ্ৰীয় গৃহমন্ত্ৰী অমিত শ্বাহে

ঘটনা সন্দৰ্ভত মুখ্যমন্ত্ৰী ড° যাদৱৰ সৈতে কথা পাতে। সামাজিক মাধ্যমৰ জৰিয়তে দিয়া এটা বাৰ্তাত শ্ৰীশ্বাহে কয় যে, স্থানীয় প্ৰশাসনে ঘটনাত আহত লোকসকলক উপযুক্ত চিকিৎসা তথা সকলো সাহায্য প্ৰদান কৰিছে।

০০০০

কৰ্মচাৰী ভৱিষ্য নিধি সংস্থা ই পি এফ ও-ৰে কালি প্ৰকাশ কৰা তথ্য অনুসৰি চলিত বৰ্ষৰ জানুৱাৰীত প্ৰায় ৮ লাখ ৮ হেজাৰ নতুন সদস্য ভুক্তি হৈছে। কেন্দ্ৰীয় শ্ৰম মন্ত্ৰ্যালয়ে এটা বিবৃতিযোগে প্ৰকাশ কৰা অনুসৰি এই সময়ছোৱাত পঞ্জীভুক্ত হোৱা মুঠ নতুন সদস্যৰ ৫৬ শতাংশতকৈও অধিক সদস্য হৈছে ১৮ ৰ পৰা ২৫ বছৰ বয়সৰ। মন্ত্ৰ্যালয়ে প্ৰকাশ কৰা অনুসৰি সংগঠিত ক্ষেত্ৰত নতুনকৈ যোগদান কৰা লোকসকলৰ অধিকাংশই হৈছে যুৱক-যুৱতী তথা প্ৰথমবাৰৰ বাবে কৰ্মসংস্থাপন লাভ কৰা লোক। সংস্থাটোৱে প্ৰকাশ কৰা তথ্যৰ লিংগভিত্তিক বিশ্লেষণৰ জৰিয়তে জানিব পৰা মতে, ৮ লাখ ৮ হেজাৰ নতুন সদস্যৰ ভিতৰত দুই লাখ ৫ হাজাৰ হৈছে মহিলা।

০০০০

আসন্ন লোকসভা নিৰ্বাচনৰ বাবে কংগ্ৰেছ দলে ৫ গৰাকী প্ৰাৰ্থীৰ নাম সম্বলিত এখন তালিকা প্ৰকাশ কৰিছে। এই অনুসৰি সুদৰ্শন ৰাওটে ৰাজস্থানৰ ৰাজচমান্দৰ পৰা, প্ৰহ্লাদ গুঞ্জলে কোটাৰ পৰা আৰু ৰামচন্দ্ৰ চৌধাৰীয়ে আজমেৰ সমষ্টিৰ পৰা প্ৰতিদ্বন্দিতা কৰিব। আনহাতে, তামিলনাডুৰ তিৰুনেল ভেলীৰ পৰা অধিবক্তা চি ৰবাৰ্ট ব্ৰুছে কংগ্ৰেছৰ হৈ প্ৰতিদ্বন্দিতা কৰিব।

০০০০

কৰ্ণাটকৰ কে আৰ টি পি নেতা জি জনাৰ্ধন ৰেড্ডীয়ে আসন্ন লোকসভা নিৰ্বাচনৰ পূৰ্বে তেওঁৰ দলটোক ভাৰতীয় জনতা পাৰ্টীৰ সৈতে একত্ৰিকৰণ কৰাৰ লগতে পত্নী অৰুণা লক্ষ্মীসহ দলটোত পুনৰ যোগদান কৰিছে। ৰাজ্যিক বিজেপিৰ সভাপতি বি ৰাই বিজয়েন্দ্ৰ আৰু দলটোৰ নেতা বি এছ য়েদিয়ুৰাঙ্গাৰ উপস্থিতিত তেওঁলোকে দলটোক যোগদান কৰে। এই সন্দৰ্ভত তেঁও কয় যে, চৰ্তবিহীনভাৱে তেওঁ দলটোত যোগদান কৰিছে। নেতাগৰাকীয়ে কোনো বিষয়বাব বিচৰা নাই বুলিও স্পষ্ট কৰি দিয়ে।

০০০০

ভাৰতীয় বতৰ বিজ্ঞান বিভাগে অৰুণাচল প্ৰদেশ, অসম, মেঘালয়, ছিকিম, পশ্চিমবংগৰ হিমালয়ৰ কাষৰীয়া এলেকাসমূহৰ ঠাই বিশেষে বিজুলী চেৰেকনিৰে কাইলৈ লৈকে ধাৰাষাৰ বৰষুণ হ'ব পাৰে বুলি আগলি বতৰা দিছে।

ইফালে জম্মু-কাশ্মীৰ, লাডাখ-গিলগিট-বাল্টিস্তান- হিমাচল প্ৰদেশ, উত্তৰাখণ্ডত শুকুৰবাৰলৈকে বহু ঠাইৰ লগতে পাতল বৰষুণ আৰু তুষাৰপাতৰ সম্ভাৱনাৰ কথা প্ৰকাশ কৰিছে। আনহাতে, বতৰ বিজ্ঞান বিভাগে অহা ৩ দিনত উত্তৰ-পশ্চিম ভাৰতত সৰ্বোচ্চ তাপমাত্ৰা ২ - ৩ ডিগ্ৰী বৃদ্ধি পাব পাৰে বুলি আগলি বতৰা দিছে। এই সময়ছোৱাত দক্ষিণ ৰাজস্থান, মধ্যপ্ৰদেশ, গুজৰাট, মহাৰাষ্ট্ৰ, অন্ধ্ৰপ্ৰদেশ, তেলেংগানা, কৰ্ণাটক, তামিলনাডুত তাপমাত্ৰা ৩৬ ৰ পৰা ৪০ ডিগ্ৰী ছেলছিয়াছৰ ভিতৰত থাকিব বুলি বতৰ বিজ্ঞান বিভাগে প্ৰকাশ কৰিছে। আনহাতে, পশ্চিম হিমালয় অঞ্চলত কাইলৈৰ পৰা ২৯ মাৰ্চলৈ ধুমুহা-গাজনিৰে বৰষুণ হোৱাৰ আগজাননী দিছে।

০০০০

আকাশবাণী বাতৰি সেৱা বিভাগৰ দ্বিভাষিক ফোন ইন অনুষ্ঠান পাৰলিক স্পীকত আজি নিশা চাৰে ন বজাত দেশত ষ্টাৰ্টআপ পৰিস্থিতি তন্ত্ৰ শক্তিশালী কৰি তোলাৰ ক্ষেত্ৰত অত্যাধুনিক প্ৰযুক্তিৰ ব্যৱহাৰ সন্দৰ্ভত ভাৰতীয় ইলেকট্ৰনিক উদ্যোগ সংঘৰ সাধাৰণ সচিব ৰাজু গোৱেলৰ সৈতে হোৱা এটি আলোচনা প্ৰচাৰ কৰা হ'ব। আগ্ৰহী শ্ৰোতাসকলে অনুষ্ঠান চলি থকাৰ সময়ত ০১১-২৩৭১৭১০৬ আৰু ০১১-২৩৩১৪৪৪৪ নম্বৰত ফোন কৰি ষ্টাৰ্টআপ পৰিস্থিতি তন্ত্ৰৰ বিভিন্ন দিশ সন্দৰ্ভত সচিবগৰাকীক প্ৰশ্ন সুধিব পাৰিব। তেওঁলোকে লগতে ৱাটছএপ যোগে ৯২৮৯০-৯৪০৪৪ নম্বৰলৈও প্ৰশ্ন প্ৰেৰণ কৰিব পাৰিব। আকাশবাণীৰ এফ এম গ'ল্ড চেনেল আৰু অতিৰিক্ত ফ্ৰিকুয়েন্সিসমূহত এই অনুষ্ঠান শুনিবলৈ পোৱা যাব। শ্ৰোতাসকলে আমাৰ ৱেবছাইট [newson air.gov.in](http://newsonair.gov.in) আৰু ইউটিউব চেনেল newsonairofficial যোগেও এই অনুষ্ঠান শুনিব পাৰিব।

০০০০

আই পি এল ক্ৰিকেট প্ৰতিযোগিতাৰ এখন খেলত কিছুসময়ৰ পাছতে ৰয়েল চেলেঞ্জাৰ্ছ বেংগালুৰু পঞ্জাৰ কিংছৰ বিৰুদ্ধে অৱতীৰ্ণ হ'ব। বেংগালুৰুৰ এম চিন্ধুস্বামী ষ্টেডিয়ামত খেলখন সন্ধিয়া চাৰে ৭ বজাত অনুষ্ঠিত হ'ব।

আনহাতে, কালি জয়পুৰৰ ছাৰাই মানসিং ষ্টেডিয়ামত অনুষ্ঠিত এখন খেলত ৰাজস্থান ৰয়েলছে লক্ষ্ণৌ ছুপাৰ জায়েণ্টছক ২০ ৰানত পৰাস্ত কৰে।

ইপিনে আহমেদাবাদৰ নৰেন্দ্ৰ মোদী ষ্টেডিয়ামত অনুষ্ঠিত দ্বিতীয়খন খেলত গুজৰাট টাইটানছে মুম্বাই ইণ্ডিয়ানছক ৬ ৰানত পৰাস্ত কৰে।

০০০০

সমাপ্ত